

# ॥ तैत्तिरीय संहिता ॥

## ॥ काण्डम् ४ ॥

॥ प्रथमः प्रश्नः ॥

॥ तैत्तिरीयसंहितायां चतुर्थकाण्डे प्रथमः प्रश्नः ॥

युञ्जानः प्रथमम्मनस्तत्त्वाय सविता धियः। अग्निं  
ज्योतिर्निचाय्य पृथिव्या अध्याभरत्। युक्ताय मनसा  
देवान्त्सुर्वर्यतो धिया दिवम्। बृहज्ज्योतिः करिष्यतः सविता  
प्र सुवति तान्। युक्तेन मनसा वयं देवस्य सवितुः सुवे।  
सुवर्गेयाय शक्त्यै। युञ्जते मन उत युञ्जते धियो विप्रा विप्रस्य  
बृहतो विपश्चितः। वि होत्रा दधे वयुनाविदेक इत्॥१॥

मही देवस्य सवितुः परिष्टुतिः। युजे वाम्ब्रह्म पूर्वं  
नमोभिर्वि श्लोका यन्ति पथ्येव सूरः। शृण्वन्ति विश्वे  
अमृतस्य पुत्रा आ ये धामानि दिव्यानि तस्थुः। यस्य  
प्रयाणमन्वन्य इद्ययुर्देवा देवस्य महिमानमर्चतः। यः  
पार्थिवानि विममे स एतंशो रजांसि देवः सविता  
महित्वना। देव सवितुः प्र सुव यज्ञम्प्र सुव॥२॥